



ERITREAN REVOLUTIONARY DEMOCRATIC FRONT

ደምዳሚ መግለጺ 4ይ-ስሩዕ አኼባ ማ/ሽማግሌ፡ ሰውራዊ ደሞክራሲያዊ ግንባር ኤርትራ(ሰደግኤ)

ማእከላዊ ሽማግሌ ሰውራዊ ደሞክራሲያዊ ግንባር ኤርትራ(ሰደግኤ)፡ 4ይ-ስሩዕ አኼባ-ብአ ካብ 21 ከሳብ 28 ነሐሴ 2016 አሰላሰሉ። 4ይ-ስሩዕ አኼባ ማ/ሽማግሌ ኣብ ፍሉይ ዓለማዊ፣ ዞባውን ከባብያውን ኩነታት ብሓፈሻ፣ ሃገራዊ ኩነታት ድማ ብፍላይ እዩ ተኸይዱ።

ማ/ሽማግሌ ኣብ 4ይ-ስሩዕ አኼባ-ብአ፡ ህሉው ዓለማዊ፣ ዞባውን ከባብያውን ኩነታት፡ ኣብ ሃገርና ብሓፈሻ፡ ኣብ ዲሞክራሲያዊ ቃልስና ድማ ብፍላይ ዘለዎ ጽልዎ ዳህሰሰ። ናይ ልዕሊ ሓያላን መንግስታት ምንሕናሕ ብሓደ ወገን፡ ፕረዚዳንታዊ ውድድር ኣሜሪካ ድማ ቦቲ ካልእ ወገን፡ ኣብ ዓለማዊ ፖሎቲካ ጽልውኡ ዘተየ። ግብረ ሽብራዊ ጉጅለ ዳዕሽ(ኣይሲስ)፡ ካብ ማእከላዊ ምብራቕ ሰጊሩ፡ ኣብ ኣፍሪቃ፣ ሕቡራት መንግስታት ኣሜሪካ፣ ኣውሮጳ፣ ርሑቕ ምብራቕ ኤስያን ኣውስትራልያን ዘውርዶ ዘሎ ጉድኣት ብሓፈሻ፡ ዝፈጠሮ ዘሎ ናይ ስግኣት ሃዋሁው ድማ ብፍላይ ተመልከተ። ኣብ ዞባ ማ/ምብራቕ፡ ናይ ሃገረ የመን ፖሎቲካዊ ቅልውላው፡ ፍሉይ ኣትኩሮት ሂቡ ገምገሙ። ብስዑዲ ዓረብ ዝምራሓ ሃገራት ኣዕራብ፡ ናይ ሓቲ ምንቅስቃስን ጽልዎን ኣብ የመን ንምዕጋት ዝዓለመ ወታደራዊ ወፍሪ፡ ንወደብ ዓሰብ ከም መበገሲ ናይ ኩናት ነፈርትን መጻጻሚ መራኽብን ከጥቀማሉ ፋሽስታዊ ስርዓት ኢሳይያስ ምፍቃዱ፡ ብሓደ ወገን ተገላብጦ ባህርያቱ ኣጉሊሁ ዘርኢ ከኸውን እንከሎ፡ ቦቲ ካልእ ወገን ድማ፡ ኣብ ሞንጎ ህዝብታት ኤርትራን ህዝቢ የመንን ብቐሊሉ ዘይሓወደ ዊምን ቅርሕትን ዝተከል ብምዃኑ፡ ኣዝዩ ከምዘተሓሳስሶ ኣመልከተ። እዚ ስርዓትዚ፡ ትማሊ ምስ ኢራን ተመሓዝዩ ቀንዲ መሰልጠንን መዋፈርን ሓይልታት ሓቲ ኮይኑ ከምዘይጸንሐ፡ ግልብጥ ኢሉ ኣብ ጎድኒዚ ስዑዲ ትመርሖ ናይ ሃገራት ኣዕራብ ወታደራዊ ጥምረት ምስላፍ፡ ልዕሊ ኩሉ ጸቢብ ጉጅላዊ ረብሕኡ ዘገድሶ፡ ብኣንጻሩ ከብሪ ሃገርን ህዝብን ኤርትራ ምሕላው ፈጸሙ ከም ዘይዓጅቡ ዘረጋገጹ ምዃኑ ገምገሙ። ስለዝኾነውን ንኢድ ምትእትታው ፋሽስታዊ ስርዓት ህግደፍ ብትሪ ኮነ። ከብሪ ህዝብን ሃገርን ንምዕቃብን ምስ ህዝቢ የመን ዝጸንሓና ሕውነታዊ ዝምድና ንምዕቃብን ንምጥንኻርን ኣበርቲዑ ከምዝቃለሰ ኣረጋገጸ። የመናውያን ኣጋጢሙዎም ዘሎ ዘሕዝን ዓሚቕ ፖሎቲካዊ ቅልውላው ኣብ ምፍቃድ፡ ቀንዲ ተዋሳኔቲ ባዕላቶም ከኹኑ ዘካይዱዎ ቃልሲ ከምዝድግፍ ኣረጋገጸ።

ማ/ሽማግሌ ውድብና ኣብ ከባብያዊ ኩነታት ብሓፈሻ፡ ንህሉው ከውንነት ደቡብ ሱዳንን ኢትዮጵያን ድማ ብፍላይ፡ ኣትኩሮት ሂቡ ዘተየ። ተናሓናሕቲ ሽንኻት ደቡብ ሱዳን፡ እንደገና ናብ ግጭት ምእታዎም፡ ኣብ ልዕሊ ህዝቢ ዝወርድ ዘሎ ጉድኣትን ዳግመ ምዝንባልን ኣዝዩ ከምዘሕዘዎ ኣቐመጠ። ተናሓናሕቲ ወገናት፡ ነታ ገና እግሪ ዘይተሸለት ሃገሮም ናብ ክትወጽ ዘይትኸእል ዓዘቕቲ ከይትወድቅ፡ ብማሕበረ ሰብ ዓለም ብሓፈሻ፡ ብሰራዊታዊ ሃገራት ኢጋድ ድማ ብፍላይ ዝግበረሎም ምድግጋፍ ተጠቂሞም፡ ውሽጣዊ ጸገሞም ካብ ስሩ ክፈትሑን ድሕንነት ህዝቦም ብዘላቕኑ ኣብ ምርግጋጽ ክትኩሩ ጻውዒቱ ኣመሓላለፈ።

ማ/ሽማግሌ ውድብና ኣብ ክሊ ከባብያዊ ኩነታት ብዕምቆት ዝዘተየሉ ዛዕባ፡ ህሉው ኩነታት ኢትዮጵያ እዩ፤ ኢትዮጵያ ብኣመራርሓ ኢህወደግ ኣብዞም ዝሓለፉ 25-ዓመታት፡ ኣብ ኩሉ-መዳይ ዘመዝገቡዎም ምዕባላታት፡ ብማሕበረ ሰብ ዓለም ምስክርነት ዝረኸበ ምዃኑ ጥራሕ ዘይኮነስ፡ ህዝባዊ ዲሞክራሲያዊ ዕላማታት ተሓንጊጡ ዝተናውሐ ዕጥቃዊ ተጋድሎ ዘካየደ ኢህወደግ፡ ፋሽስታዊ ስርዓት ደርጊ ደምሲሱ፡ ብመሰጋገሪ መድረኽ ኣቢሉ ብሰፊሕ ተሳትፎ ህዝቢ ዲሞክራሲያዊ ቅዋም ድሕሪ ምጽዳቕ፡ ብድምጺ ህዝቢ ፖሎቲካዊ ስልጣን ተቐቢሉ፡ ናይ ሰላም፣ ዲሞክራሲን ልምዓትን ስትራቴጂ ሓንጺጹ፡ ብቻልሱ ዘመዝገቦ ዘሎ ምዕባላ፡ ብዓይንና እንርእዩ ዘሎና ምዃኑ ኣረጋገጸ፤ ኣብ ክሊ'ዚ ግን፡ ኣብ ከባቢ መወዳእታ ዓመት 2015፡ ከምኡውን ኣብ'ዚ ክራማት'ዚ፡ ኣብ ከባቢታት ኣምሓራን ኦሮምያን ዝረኣዩ ዘለዉ ዓመጽ ዝተሓወሰም ናዕብታት፡ ሂወት ሰብን ንብረትን ምጥፍኡ ከምዘሕዘዎ ገለጸ፤ ህዝብታት ኢትዮጵያን ፖሎቲካዊ ሓይልታቱን፡ ብቻልሶምን መስዋእቶምን ዝተጎናጸፉዎም ዓወታት፡ ብሰላማውን ሕጋውን መንገዲ ንምዕቃብምን ንምጥንኻርምን ክቃለሱ ኣተሓሳስቡ። መንግስቲ ኢህወደግ፡ ናይዞም ዝተኸሰቱ ጸገማት መሰረታዊ መንቀሊ፡ ንሓይልታት ግዳም ተሓተቲ ከይገበረ፡ ንውሽጡ ብምትኳር፡ መሰረታዊ መንቀሊ'ዞም ዝረኣዩ ዘለዉ ኣሉታዊ ተርእዮታት፡ ኣብ ውድቡ ካብ ዘለዉ ዝተፈላለዩ መልክዓት ዘለዎም ድኽመታት ዝብገሱ ምዃኖም ገምጊሙ ክቃለሶም ምውሳኔ ብኣወንታ መዘነ።

ማ/ሽማግሌ ውድብና፡ ኣብ ዝተፈላለዩ ከባቢታት ኢትዮጵያ ብብእዋኑ ክቀላቐሉ ዝጸንሑን ዘለዉን ናዕብታት፡ ቀንዲ መንቀሊኦም ውሽጣዊ'ኳ እንተኾነ፡ ኣሉታዊ ተራ ፋሽስታዊ ስርዓት ኢሳይያስ ብቐረባ ክከታተሉ ከምዘጸንኦ ኣመልከተ። ፋሽስታዊ ስርዓት ኢሳይያስ፡ ንህዝብታት ኤርትራ፡ ን25 ዓመታት ብዘይ ሃገራዊ ቅዋም፡ ሰብኣውን ዲሞክራሲያውን መሰላቶም ዓፊኑ፤ ስርዓተ ፍትሒ ጨፍሊቐ፤ ንሃገርና ናብ ጸባብ

ቤት-ማእሰርቲ ቀይሩ ከገዝእ ዝጸንሐን ዘሎን ብምዃኑ፡ ካብ ወጋሕትኡ ጀሚሩ፡ ንዲሞክራሲያውን ልምዳታውን ጉዕዞ ኢትዮጵያ ከም ሕማቕ ኣብነት ክርእዮን ከም ኣሳሊታ ቁሪ ክፈርሆን ከምዝጸንሐ ይኣምን፤ ስለዝኾነውን ከምቲ ንኹሎም ጎረብቲ ሃገራት እናሓለፈ፡ ኣብ ውሽጣዊ ጉዳዮም እናኣተወ፡ ሰላምም ክዘርግን ዘይምርግጋእ ክዕመቑን እናፈተነ ዝጸንሐ፡ ንኢትዮጵያን ህዝብታታንውን ጽቡቕ ተመንዮሎም ከምዘይፈልጥ ኣረጋገጸ፤ ካብ ብዙሕነታዊ ክውንነት ኢትዮጵያ ዝፍልፍሉ ገና ዘይተቐረፉ ድሕረታት እናሃደነ፡ ህወስትን ዕግርግር ንምስፍሕፋሕ ከይሰልከዩ ክጽዕት ከምዝጸንሐን ክሳብ ዕለተ ውድቀቱ ከምዘይሓድነ ገምገሞ። ውድብና ሰደግኤ ናይ ፋሽስታዊ ስርዓት ህግደፍ፡ ፍጹም ጸረ ሰላም፤ ጸረ ዲሞክራሲ፤ ጸረ ህዝብን ጸረ ሰናይ ጉርብትናን ባህርያቱ ብዘይ ምሕረት እናቃልዐ፡ ካብ ሱሩ ንምምሓዉ እናተቐለሰ፡ ምሕዝነትን ሙወቕ ሕውነታዊ ዝምድና ጎረብቲ ሃገራትናን ህዝብታትናን ንምጥንኻር ብዘይምሕላል ከምዝቃለሰ ኣረጋገጸ።

4ይ-ሰናዕ ኣኼባ ማ/ሸማግለ፡ ንህሉው ሃገራዊ ኩነታትና ብዕምቆትን ብስፍሓትን ገምገሞ። ፋሽስታዊ ስርዓት ኢሳይያስ/ህግደፍ፡ ኣብ ውሽጢ 25 ዓመታት ናይ ስልጣን ዕድሚኡ፡ ብዘይ ሃገራዊ ቅዋም፡ ብጨካን ኣገባብ ከገዝእ ምጽንሑን ምህላዉን ይፍለጥ፤ ህዝብታትና ብዘዕባ ብሩህ መጻኢኡም ብንቕሓት ከይሓሰቡ፡ ብሸቕልቀልን ዓቕሊ ጽብትን ተወጢሮም ኣብ ዕለታዊ ሂወቶም ጥራሕ ክትኩሩ ብምግባር፡ ዕድመ ስልጣኑ ዘናውሓሉ ስልቲ ይኸተል ምህላዉ ኣስተውዓለ። ኮነ ኢሉ ናይ ባኒን ኣገልግሎት ማይን ሕጽረት ብምፍጣር፡ ለይቲ ኣብ መስርዕ ብኣሳሊታ ቁሪ እናተገርፉ ክኣድሩ፡ ብምቁርራጽ ሓይሊ መብራህቲ፡ መነባብሮኦም ክተሓላለኹን ክርፋሕ ሂወት ክሕልፉን እናገበሮም ምምጽኡ ይግንዘቡ። ኣብ ሃገርና ፍሉይ ጸገታዊ ሓደጋ ከምዘሎ ብምምሳል፡ ብዘይ ናይ ዕድመ፡ ጾታን ዓውዲ ስራሕን ኣፈላላይ፡ ሸማግሊታት ወለዲ፡ ኣደታት፡ ሓካይምን መማህራንን ..ወዘተ፡ ብረት ክዓጥቁ፤ ናብ ታዕሊም ክወርዱ፤ ለይታዊ ሓለዋ ክወጹን ኣብ ድፋዓት ክዓርዱን ክገድዶም ምጽንሑ ኣረጋገጸ።

ፋሽስታዊ ስርዓት ህግደፍ፡ ኣብ ዝተፈላለዩ ክተማታት ሃገርና፡ ብርክት ዝበለ ገንዘብ እናፈሰሶም ዝተሃንጹ ኣሸሓት ኣባይቲ፡ ትም ኡሉ ክርእዮም ጸኒሑ፡ ስድራታት ክነብሩሉ ምስ ጀመሩ "ብሕጋዊ መንገዲ ዝተሃንጹ ኣይኮኑን" ብዝብል ምስምስ፡ ብደዘራት ብምዕናው፡ ኣለይ መለይ ዝብሎም ዘይብሎም ወለዲ፤ ህጻውንትን ኣደታትን ኣብ ጥራሕ ጎልጎል ክወድቁ ዝፈረደ ምዃኑ ኣቐመጠ። ካብ መወዳእታ ዓመት 2015 ጀሚሩ፡ ባጤራ ናቕፋ ብህጹጽ ክቐየር ብምእዋጅ፡ ገንዘብ ህዝቢ ኣብ ባንክታቱ ከዚኑ፡ ናብ ተጸባይቲ ምጽዋት ቀይሩ፡ ብስእነት መግዝኢ ገንዘብ ኣብ ዝኸፍኦ ጸገም ናብራ፤ ዓቕሊ ጽብትን ሽገርገርን ክወድቁ ኮነ ኢሉ ይሰርሓሉ ምህላዉ ገምገሞ። እዚ ስርዓት'ዚ ኣብዘን ናይ ህዝቢ ድምጺ ከይረኸበ ብዓመጽን ሓይልን ዝገዝኣለን ልዕሊ 25 ናይ ግፍዒ ዓመታት፡ ንመንእሰያትና መጻኢ ዕድሎም ኣጸልጊቱ፡ ብሸም ሃገራዊ ኣገልግሎት፡ ኣብ ኩናት እናጠጠቐ ንሞትን ስንክልናን ጥራሕ ዘይኮነስ፡ ጉልበቶም ብዘይ ብቐዕ ክፍሊት እናመጸዩ፡ ስድራታት ብዘይ ናበይቲ ኣብ ጥራሕ ዝተኸርምዮም ክርፋሕ ሂወት ክሕልፉ ምጽንሑምን ምህላዎምን ኣረጋገጸ።

ብሰንኪ'ዚ ጨካን ስርዓት'ዚ፡ ህዝብታትና ብሓፈሻ መንእሰያትና ድማ ብፍላይ፡ ኣብ ሃገሮም ናይ ምንባር ተስፈኦም ጸልጊቱ፡ ብብእዋኑ ንዓዶም ኩቦ እናደርበዮላ፡ ናብ ስደት ብቐፍላይት ክውሕዙ ምጽንሑምን ምህላዎምን ኣረጋገጸ፤ ኣብ ሃገሮም ብሰላም ናይ ምንባር ዕድል ተሓራሙዎም፡ ክርፋሕ ስደት ከም ናይ መወዳእታ ዕጫኦም ዝተቐበሉ ወገናትና፡ ካብ ጎረብቲ ሃገራት ጀሚሩ ኣብ ምድረ በዳ ሲናይ፡ ሰሃራን ማእከላይ ባሕርን ብዘወርዶም ዘሰቐቐ ሓደጋ፡ ኣሸሓት ዜጋታትና ክቡር ሂወቶም ምስኣናም ጥራሕ ዘይኮነስ፡ ሓመድ-ድብ ዓዶም ተነፊጉዎም፡ ሬሳኦም ኣብ ስደት፡ ኣብ ጊዘያዊ መዕቆቢ ተኸዚኑ ክጸንሕ ተገዲዱ ምህላዉ ብዓሚቕ ሓዘን ዘከረ፤

ርእሰ ፋሽስት ኢሳይያስን ጉጅልኡን፡ ንሃገርና ናብ ጸባብ ቤት ማእሰርቲ ቀይሮም ሰብኣውን ዲሞክራሲያውን መሰላት ህዝብታትና፡ ንልዕሊ 25 ዓመታት ጨፍሊቐም ብዘስካክክኦ ኣገባብ እናገዝኡ እናሃለዉ፡ ኣብ ቀረባን ርሑቕን ሃገራት ዝኸሰቱ ግርጭታት እናመዘመዙ፡ ንህዝብታትና "ካብ ካልኣት ንሰኻ ትሓይሽ" እናበሉ ኣብ ጥሙይ ከብዶምን ሕሩር መዓንጥኦምን ከላግጹሎም ምጽንሑም ተመልከተ፤ ኤርትራ ሃገርና፡ ህዝብታታ፡ ብኣፈ-መዝ ብረት ብራዕድን ሸብራን ተዋሒጦም ርእሶም ኣድኒኖም ዝነብሩላ ሲኦል ሃገር ክነሳ፡ ከም ናይ ሰላም ደሴት ክስእሉዎ ሕፍር ከይበሉ ዓመታት ምህላኹም ረኣዩ። ሓቂ ብርእሳ እንተረገጽካያ ብእግራ ትውጽእ ከምዘበሃል፡ ዜጋታት ካብ ዝእ ሃገሮም፡ ሞት እናተሳገሩ ክርፋሕ ናብራ ስደት ዝመረጹሉ ቀንዲ ምክንያት፡ ዝበን ግህሰት መሰል ደቂ ሰባት ኣብ ኤርትራ፡ ካብ ዓቕን ንልዕሊ ብምሕላፉ ምዃኑ፡ ብመንገዲ መርማሪት ኮምሽን ሰብኣዊ መሰላት ዝተኸየደ መጽናዕቲ፡ ንማሕበረ ሰብ ዓለምን መንግስታትን እኹል ግንዛብ ክጭብጡ ከምዘብቀዮም ገምገሞ። ኣባላት መርማሪት ኮምሽን ሰብኣዊ መሰላት፡ ንኹሎም ፋሽስታዊ ስርዓት ህግደፍ ዘዋደደም መሰናኸላት ሰጊሮም፡ ዝተወሃቦም ተልእኾ ብብቕዓት ምፍጻምም ደገፉን ናኡድኡን ገለጸ። ኣብ ዲያስፖራ ንዐተታት ዓመታት፡ ኣብ ሸለብ ገለብ ክነብሩ ዝጸንሑ፡ ነባራትን ሓደሽትን ኤርትራውያን ስደተኛታት፡ ሓጽር ፍርሒ ሰይሮም፡ ንሪፖርት መርማሪት ኮምሽን ብምድጋፍ፡ ኣብ እስራኤል፤ ኢትዮጵያን ስዊዘርላንድን(ጅነቫ) ዘካየዱዎም ማዕበላዊ ሰላማዊ ሰልፍታት፡ ማ/ሸማግለ ሰደግኤ ኣድናቕቱ ገለጸ።

ማ/ሸማግለ ውድብና፡ ኣብ ዲያስፖራ ብህዝብታትና ዝካየዱ፡ ጸረ ፋሽስታዊ ስርዓት ህግደፍ ዘቕንዑ ሰላማዊ ሰልፍታት፡ ከም ሓደ መልክዕ ዲፕሎማሲያዊ ቃልሲ፡ ዲሞክራሲያዊ ሰውራና ኣብ ምጥንኻር ኣገዳሲ ተራ ከምዘለዎም ጽኑዕ እምነቱ ኣቐመጠ። ወሳኒ ዓወትና ኣብ ውሽጢ ሃገርና፡ ብቕንዱ ብሰልጠኡ ተሳትፎ ህዝብታትና ዝረጋገጽኡ እንተኾነ፡ ኣብ ወጻኢ ሃገራት ዝነበሩ ዜጋታትና፡ ንኹለንተን ህግደፍ ርብሓታቱ ዝምእርረለን መሳኹቲ ዲፕሎማሲ እናተኸታተሉ፡ ንምሉኡተን ዘካየዱዎ ቃልሲ ኣጠናኺሮም ክቕጽሉ፡ ኣገዳስነቱ ዕዙዝ ምዃኑ ኣስመረሉ፤ ስለዝኾነውን ኣብ ንዮርክ ኣብ ዝካየድ ናይ ውድብ ሕብራት መንግስታት ኣኼባ፡ ፋሽስታዊ ስርዓት ኢሳይያስን ኮራኹሩን፡ ኣብ ልዕሊ

ህዝብታትና እናፈጸሙዎ ዝመጹ ከቢድ ግህሰት ሰብአዊ መሰላት ንምቅላዕን፡ ደገፎም ንሪፖርት መርማሪት ኮምሽን ሰብአዊ መሰላት ዳግም ብዝሓየለ ንምርግጋጽ፡ ካብ ዝሓለፈ ብዝተወደበን ብዝጸፈፈን መንገዲ ድምጻም ብዓውታ ክገልጹ ጻውዒቱ ኣመሓላለፈ። ዲሞክራሲያዊ ሰውራና ኣብ ዲፕሎማሲያዊ ዓውዲ፡ እናተጎናጸፎ ዝመጽእ ዘሎ ዓወት፡ ጉጉይ ትርጉም ብምሃብ፡ ኣንፈቱ ኣስሒቶም ኣብ ብርኪ ኢሳይያስን ጉጅልኡን ወዲቆና፡ ጽገናዊ ለውጢ ክንልምን ዝሰብኩ ዘለዉ ወገናት፡ ህዝብታትና ብንቕሓትን ብዘይ ምሕረትን ክቃለሱዎም ኣዘኻኸረ።

4ይ-ስሩዕ ኣኼባ ማ/ሽማግሌና ልዑል ቱኸረት ሂቡ ዝዝተየሉ ኣርእስቲ፡ ህሉው ኩነታት ኤርትራዊ ሃገራዊ ባይቶ ንዲሞክራሲያዊ ለውጢ(ኤሃባደሊ) እዩ፤ ኤሃባደሊ፡ ካብ ድሮ ምስረታኡ ክሳብ ሎሚ ዝሓለፎ መስርሕ ብደቂቕ ገምገሞ። ኤሃባደሊ፡ ብሰንኪ'ቶም ካብ ዝምስረት ሓቕፋዎም ዝተበገሰ መስረታዊ ሕጽረታት፡ ካብ እዋን ናብ እዋን ብቅልውላው እናተሓቑነ፡ ካብ ደውታ ናብ ምንቁልቋል ገጹ የምርሕ ምህላዉ ኣረጋገጸ። ቀንዲ መንቀሊ ቅልውላው ኤሃባደሊ ድማ፡ ኣብ ጽፉፍ መጽናዕቲ ተመስሪቱ፤ እዋናዊ ተልእኾታቱ ኣነጻጽ፤ ናይ መሻርኽቲ ኣካላት ዘይተኻኻእ ተራ ብግቡእ ኣለልዩ ክብገሰ ብዘይምብቅዑ ምጃኑ ኣነጻጸ። ኣብ ከሊ'ዚ ድማ፡ ጸቢብ ውልቃውን ጉጅላውን ሒሳባት፡ ውሱናት ላዕለዎት መራሕቲ ኤዲኪ፡ ቀንዲ ጸገማት ኤሃባደሊ ብህድኣትን ሓላፍነታዊ መንፈስን ተፈቲኾም ዘላቂ መፍትሒ ዝንጸረሉ ኩነታት ከይፍጠር፡ ኣሉታዊ ተራ ከምዝተጻወቱ ገምገሞ። ሎሚ'ውን ሕውየትን ቀጻልነትን ኤሃባደሊ ንምርግጋጽ፡ ጉዕዞ ኤሃባደሊ ካብ ሰሩ ተገምጊሙ፡ ኣብ ጽፉፍ መጽናዕቲ ዝተመስረተ፡ ናይ ኣረኣእያን ኣስራርሓን ዳግመ ምትዕርራይ ክግበረሉ ከምዝገባእ ኣተሓሳሰ። ውድብና፡ ንኤሃባደሊ በዚ ቅኑዕ መርሆ'ዚ ንምሕዳስ ኣብ ዝካየድ ጻዕሪ ኣወንታዊ ተርኡ ክጻወት ድልውነቱ ኣረጋገጸ።

ማ/ሽማግሌ ውድብና ንጉዕዞ 6 መሓዞት ውድባትና ግቡእ ቱኸረት ሂቡ ዝተየሉ፤ መሓዞት ውድባትና፡ ኤሃባደሊ ካብ ዝኣተዎ ቅልውላው ብዘላቑነት ንምድሓን ዘካየዱዎ ውሕሉልን ተባዕን ቃልሲ ናኢድኡ ገለጸ። ምምኽኻራዊ ጉዕዞና ንብዙሕነታዊ ክውንነት ህዝብታትና ኣብ ግምት ዘእተወ፡ ኣብ እዋናውያን ዕላማታትን መትከላትን ዝተመስረተ ሃገራዊ ልፍንቲ ኣብ ምምስራት፡ ቅኑዓት ሓባራዊ ግንዛብታት ክምዕብሉ፡ ባብ ከምዘርሓዉ ገምገሞ። መንግስትን ሃይማኖትን ክተኣታተዉ ዘይፈቅድ መትከል ዝኣምን ልፍንቲ ንምምስራት ተጀሚሩ ዘሎ ገድላዊ ዕዮ ተጠናኺሩ ክቐጽል ብኹሉ ዓቕሙ ከምዝቃለሰ ኣረጋገጸ። ኣብ'ዚ መትከል'ዚ ፍልልይ ምስ ዘመዝገቡ መሓዞት ፖሎቲካዊ ሓይልታት ድማ፡ ኣብ ሓባራዊ ገድላዊ ዕዮ ተደጋጊፍና ንቃለሰሉ፤ ፍልልያትና ብመስርሕ ዘተ ዝበልዩሉ፤ ዝኸሰቱ ካልኣዊ ግርጭታት ብሰላማዊ ኣገባብ ዝመሓደሩሉ ኩነታት ዘግጥሑ፡ ቡብሽነኽና ቀንዲ ቱኸረትና ኣንጻር ገባቲ ስርዓት ህግደፍ ክነቕንዕ ዘብቃዓና፡ ሓባራዊ መድረኽ ምምኽኻር፡ ክዕቀብን ክምዕብልን ዘለዎ ምጃኑ ኣስሚሩሉ ሓለፈ።

ማ/ሽማግሌ ኣብ 4ይ ስሩዕ ኣኼብኡ ብተገዳስነት ዝተመያየጠሉ ኣርእስቲ ህሉው ኩነታት ህዝብታትና ብሓፈሻ፡ መንእሰያት ኤርትራ ድማ ብፍላይ እዩ፤ መንእሰያትና ኣብ ውሽጢ ሃገር፡ ብሰንኪ ህግደፍ፡ መጻኢ ዕድሎም ዝጸልመተ፤ ከም ጊሎት እሙናት ኣገልገልቲ መንግስቲ ክኹኑ ዝተፈረዱ፡ ቀንዲ ግዳያት እዮም። ስለዝኾነ ድማ፡ መንእሰያትና፡ ኣብ ጸረ ህግደፍ ቃልሲ ኣወንታዊ ተርኡም ክጻወቱ ጻዕርታት የሓይሉ ምህላዎም ኣብ ባይታ ዘሎ ሓቂ እዩ፤ እንተኾነ ግን፡ ህግደፍን ናይ ስለላ መሓውራቱን፡ ንመንእሰያትና፡ ብብሄር፡ ብእውራጃን ብሃይማኖትን ፈላልዮም፡ ኣብ ሕድሕዶም ክመናጩቱ፡ ሓይል ቅልጽምም ከለምስ፡ ብዓብይኡ ተዋፊሮምሉ ምህላዎም ገምገሞ። መንእሰያትና፡ ብዙሕነታዊ ክውንነትና ግርማኹም፡ ሓይነት ሓይልኹም፡ ቀንድን ብሕታውን ጸላኢኹም ድማ፡ ፋሽስታዊ ስርዓት ህግደፍ ምጃኑ ኣለሊኹም፡ ዘላቂ ውሕሰነትን ቀጻልነትን ሃገርኩምን ህዝብኹምን ንምርግጋጽ፡ ነዚ ጩካን ስርዓት'ዚ ብስሙር ቅልጽምኩም ደምሲስኩም፡ ህዝባዊ ዲሞክራሲያዊ ስርዓት ብምትካል ምጃኑ ኣሚንኩም ክትቃለሱ ጻውዒቱ ኣመሓላለፈ። ህዝብታት ኤርትራ ድማ፡ ነዚ ሞተር ምዕባሊ ሃገር ዝኾነ መንእሰይ ወለዶና፡ ዘይትካእ ታሪኻዊ እጃሙ ከበርክት፡ ንቑሕን ሰፊሕን ምድግጋፎም ከበርክቱ ኣተሓሳሰ።

4ይ-ስሩዕ ኣኼባ ማ/ሽማግሌና፡ ናይ ዝተፈላለዩ ቤት-ጽሕፈታት ዓመታዊ ናይ ስራሕ ጸብጻብ ብዝርዝርን ብዕምቅትን ተመያየጠ፤ ኣወንታዊ ኣፈጻጻማ ዓመታዊ መደባት ኣሞጎስ፡ ዝተራእዩ ሕጽረታትን መንቀሊታቶም ብዕምቅት ፈተሽ፤ መፍትሒታት ድማ ኣመተ። ብኣስናዳዊት ሽማግሌ ዝተዳለዉ ንድፍታት ገይ-ውድባዊ ጉባኤና ተመያየጠ። ተወሳኺ ምምሕያሽን መኣረምታን ገይሩ፡ ናብ ኣባላት ውድብ ወሪዶም ምይይጥ ክካየዱሎም ወሰነ። ኣባላት ውድብና ኣብ'ዞም ዝርዳሎም ንድፍታት ዕቱብን ሓላፍነታውን ምይይጥ ኣካይዶም፡ መመሓየሺ ሓሳባቶምን ርእይቶታቶምን ጠርኒፎም፡ ብወከልቶም ኣቢሎም ናብ ገይ ውድባዊ ጉባኤና ከመሓላለፉ ጻውዒቱ ኣመሓላለፈ። ክሳብ ገይ-ውድባዊ ጉባኤና ዝዕመሙ ኩሉ-መዳያዊ መደባት ቤት-ጽሕፈታት ሓንጻጸ። ኣብ መደምደምታ፡ ካብ ውሽጡ ኣባላት ፖሎቲካዊ ቤት-ጽሕፈት፡ ብዲሞክራሲያዊ ኣገባብ ብምምራጽ ኣኼብኡ ዘዘመ።

ገይ-ውድባዊ ጉባኤና ብጽፉፍ ቅድመ-ምድላው ንምዕዋት ንቃለሰ!!
ቅኑዕ መስመርን ሓፋሽን ሒዘና፡ ጽንኩራት መድረኻት ብምስጋር ክንዕወት ኢና!!
ዝኸርን ክብርን ንጅጋኑ ሰማእታትና!!
ማእከላይ ሽማግሌ ሰውራዊ ዲሞክራሲያዊ ግንባር ኤርትራ(ሰደግኤ)
28 ነሐሰ 2016.